

‘உனக்கு நீயே உண்மையாய் இரு’

காரைநகர் இந்துக் கல்லூரி பழைய மாணவர் சங்கம் – கனடா

செயற்பாட்டு அறிக்கை – 2017 (ஜனவரி 2017 – டிசம்பர் 2017)

2012ஆம் ஆண்டு ஒக்டோபர் மாதம் 01ஆம் திகதி பாடசாலைச் சமூகமும் சர்வதேசமொங்கும் பரந்து வாழும் கல்லூரியின் பழைய மாணவர்களும் பெருமகிழ்ச்சியும் பெருமிதமும் கொள்ளும் வகையில் கனேடிய மண்ணில் பழைய மாணவர் சங்கத்தின் கனடாக் கிளை உருவாக்கம்பெற்று பாடசாலையின் வரலாற்றில் புதிய அத்தியாயம் ஒன்று தொடங்கப்பெற்றிருந்தது. பல்வேறு எதிர்பார்ப்புக்களுக்கு மத்தியில் பாடசாலையின் வளர்ச்சி என்கின்ற உன்னதமான இலக்கினை நோக்கிய பயணத்தில் பல வரலாற்றுத் தடங்களை ஏற்படுத்திவருகின்ற வியத்தகு பணியில் இன்று ஐந்து ஆண்டுகளைப் பூர்த்திசெய்த பழைய மாணவர் சங்கத்தின் கனடாக் கிளை ஆறாவது ஆண்டில் பாதம் புதிக்கின்ற வரலாற்றுச் சிறப்புப் பொருந்திய ஆண்டாக 2017ஆம் ஆண்டு அமைந்துள்ளது. இத்தகைய சிறப்புக்குரிய ஆண்டுக்கான (ஜனவரி 2017 - டிசம்பர் 2017) செயற்பாட்டு அறிக்கையினை சங்க நிர்வாகத்தின் சார்பில் சமர்ப்பிப்பதையிட்டு மனநிறைவுடன் மட்டற்ற மகிழ்ச்சியடைகின்றேன். கடந்த ஐந்து ஆண்டுகளில் எமது சங்கம் வழங்கி வருகின்ற உதவிகள் மூலம் பாடசாலையின் கல்வித்தரம் ஏற்றம் பெற்று வருவதாக பல தரப்புக்களும் பாராட்டிப் பதிவுகளிட்டு வருகின்றமை குறித்து கனடா வாழ் பழைய மாணவர்கள் நிச்சயமாகப் பெருமைப்பட்டுக்கொள்ளமுடியும்.

அங்கத்தவர்கள் வழங்கி வருகின்ற உறுப்புரிமைப் பணம், தாமாகவே முன்வந்து உதவி வருகின்ற நன்கொடைகள், சப்பர் சிங்கர் சாயி விக்னேஸின் இசை நிகழ்ச்சியின் மூலமாகப்பெற்ற நிகர வருமானம், காணிக் கொள்வனவின் பொருட்டு எம்மால் முன்னெடுக்கப்பட்டிருந்த நிதி சேகரிப்புத் திட்டம் மூலம் கிடைக்கப்பெற்ற நிதி, இந்நிதியை நிரந்தர வைப்பிலிட்டவகையில் கிடைக்கப்பெற்ற வட்டித்தொகை என்பவற்றிலிருந்து 2017ஆம் ஆண்டில் பாடசாலையின் வளர்ச்சிப் பணிகளிற்கு மொத்தமாக இருபத்தொரு இலட்சத்து நாற்பத்தொராயிரத்து முந்நூற்று எழுபது ரூபா (2141370.00) தாய்ச் சங்கக் கணக்கிற்கு அனுப்பிவைக்கப்பட்டிருந்து கல்லூரியின் பல உடனடித் தேவைகளும் கற்றல் கற்பித்தல் செயற்பாடுகளிற்கான உதவித் திட்டங்களும் நிறைவுசெய்யப்பட்டிருந்தன.

எமது இவ்வதவித்தொகையினைப் பயன்படுத்தி நிறைவு செய்யப்பட்டிருந்த பணிகள் மற்றும் அவற்றிற்கான செலவு குறித்த விபரங்கள் தாய்ச் சங்க நிர்வாகத்தினால் எமக்கு அனுப்பிவைக்கப்பட்டுள்ளது. அதனடிப்படையில் எமது உதவிகள் மற்றும் நிறைவு செய்யப்பட்ட பணிகள் குறித்து விபரமாகவும் விளக்கமாகவும் தெளிவாகவும் தங்களனைவரதும் பார்வைக்காக இவ் அறிக்கை ஊடாக எடுத்து வரப்படுகின்றது:

ஆளணிப் பற்றாக்குறையினை நீக்க வைப்பதற்கான தற்காலிக உதவி

தற்காலிகமாக பணிக்கு அமர்த்தப்பட்டுள்ள அலுவலக உதவியாளருக்கான வேதனமாக 117000.00 ரூபா உதவப்பட்டதுடன் பாடசாலையின் நிர்வாகச் செயற்பாட்டில் இவர் சிறந்த முறையில் உதவி வருவதை கருத்திற்கொண்டு ஊக்குவிப்புக் கொடுப்பனவாக 6000.00 ரூபாவும் உதவப்பட்டது..

நடைமுறைச் செலவீனங்களுக்கான உதவி

தற்போதய கல்வி முறையின் கீழ் மின்சாரப் பாவனையின் அளவு அதிகரித்து வருகின்றது ஆயினும் மட்டுப்படுத்தப்பட்ட அளவு தொகையே அரசு கல்விப்பகுதியினால் வருடாந்தம் ஒதுக்கீடு செய்யப்பட்டு வரும் நிலையில் மேலதிக மின் கட்டணம், இணைய (Wi Fi) மற்றும் தொலைபேசிக் கட்டணம், விருந்தினர்கள் உபசரணை, காகிதாதிகள் என்பவற்றிற்கான உதவியாக 103325.89 ரூபா உதவப்பட்டது. இதன் மூலமாக நிர்வாகரீதியாக ஏற்படக்கூடிய சிரமங்கள் தவிர்க்கப்பட்டு கல்விச் செயற்பாட்டில் அதிக கவனம் செலுத்துவதற்கான வாய்ப்பு ஏற்படுத்தப்பட்டது.

ஆசிரியர் தனக் கொண்டாட்டத்திற்கான உதவி

ஆசிரியர்களின் மகத்துவம் மிக்க சேவையை சமூகத்திற்கு உணர்த்துகின்ற வகையில் சர்வதேச ஆசிரியர் தினமாக ஒக்டோபர் 5ஆம் திகதி பிரகடனம் செய்யப்பட்டு உலகெங்கும் கொண்டாடப்பட்டு வரும் நிலையில் எமது கல்லூரியில் உயர்தர

மாணவர்களினால் ஒழுங்கமைக்கப்பட்டிருந்த இக்கொண்டாட்டம் நடராசா நினைவு மண்டபத்தில் சிறப்புற நடைபெற்றிருந்தது. சமூகத்தில் ஆசிரியர்கள் வகிக்கும் பங்கின் முக்கியத்துவத்தைக் கருத்திற்கொண்டு நான்காவது ஆண்டாகவும் இதற்கு 40000.00 ரூபா உதவப்பட்டிருந்தது. இக்கொண்டாட்டத்தின்போது ஆசிரியர்களிற்கு நினைவுப் பரிசில்கள் வழங்கப்பட்டதுடன் மதிய போசன விருந்தும் வழங்கி மதிப்பளிக்கப்பட்டிருந்தனர்.

நினைவுப் பரிசீல்கள் வழங்கியமைக்கான உதவி

மருத்துவக்கலாநிதி வி.விஜயரத்தினம் நம்பிக்கை நிதியத்தின் அனுசரணையில் நடைபெற்ற கல்லூரியின் வருடாந்த பரிசளிப்பு விழாவின்போது வழமைபோல தமது அன்பிற்குரியவர்களின் நினைவாக நினைவுப் பரிசில்களை வழங்கி உதவியோர் விபரம்:

எமது சங்கத்தின் ஆரம்பகர்த்தாக்களுள் ஒருவரும் ஆரம்பகாலத் தலைவருமாகிய **அமரர் சின்னத்தம்பி தம்பிராசா நினைவுப் பரிசில்** வழங்க அன்னாரது துணைவியார் திருமதி மனோன்மணி தம்பிராசா அவர்களினால் நான்காவது ஆண்டாக 16500.00 ரூபா உதவப்பட்டது. க.பொ.த.(சாதாரணம்) பரீட்சையில் கணித பாடத்தில் சிறப்புச் சித்தி பெற்ற பதினொரு மாணவர்களிற்கு இவ்வதவித் தொகை பகிர்ந்து வழங்கப்பட்டிருந்தது.

காரைநகர் முதலிகேணியடியைச் சேர்ந்த **அமரர் சுப்பிரமணியம் சரஸ்வதி நினைவுப் பரிசில்** வழங்க அன்னாரது புதல்வன் திரு. சச்சிதானந்தன், மருமகள் திருமதி சுந்தரேஸ்வரி சச்சிதானந்தன் ஆகியோரினால் நான்காவது ஆண்டாக 5000.00 ரூபா உதவப்பட்டது. க.பொ.த.(சாதாரணம்) பரீட்சையில் சங்கீத பாடத்தில் சிறப்புச் சித்தி பெற்ற ஒரு மாணவனிற்கு இவ்வதவித் தொகை வழங்கப்பட்டிருந்தது.

கல்லூரியின் முன்னாள் ஆசிரியர் **அமரர் நாகமுத்து கனகசுந்தரம் நினைவுப் பரிசில்** வழங்க அன்னாரது புதல்வன் கனக சிவகுமாரன் அவர்களினால் மூன்றாவது ஆண்டாக 5000.00 ரூபா உதவப்பட்டது. கல்லூரியின் சிறந்த மாணவர்கள் இருவருக்கும் இவ்வதவித்தொகை பகிர்ந்து வழங்கப்பட்டிருந்தது.

தேசியமட்ட விளையாட்டுப் போட்டியில் சாதனை படைத்து கல்லூரிக்குப் பெருமை சேர்த்த முதலாவது பழைய மாணவரும் காரைநகர் விளையாட்டுத்துறையின் முன்னோடியாகக் கருதப்படுபவருமான **அமரர் அப்பாக்குட்டி சுந்தரம்பிள்ளை நினைவுப் பரிசில்** வழங்க அன்னாரது பெறாமகன் திரு. மாணிக்கம் கனகசபாபதி அவர்களினால் 10000.00 ரூபா மூன்றாவது ஆண்டாக உதவப்பட்டது. இத்தொகை கல்லூரியின் சிறந்த விளையாட்டு வீரர்கள் மூவருக்கும் சிறந்த வீராங்கனைகள் இருவருக்கும் பகிர்ந்து வழங்கப்பட்டிருந்தது.

க.பொ.த. பரீட்சைகளில் சிறப்புச் சித்தி பெற்றவர்களிற்கு ஊக்குவிப்புப் பரிசீல வழங்கியமைக்கான உதவி

க.பொ.த.(சாதாரணம்) பரீட்சையில் சிறப்புச் சித்தி பெற்ற பன்னிரண்டு மாணவர்களிற்கும் க.பொ.த.(உயர்தரம்) பரீட்சையில் சிறப்புச் சித்தி பெற்ற பன்னிரண்டு மாணவர்களுக்கும் பாராட்டு விழா நடாத்தி ரொக்கப் பரிசில்கள் வழங்கும்பொருட்டு 35000.00 ரூபா நான்காவது ஆண்டாக வழங்கப்பட்டிருந்தமை குறிப்பிடத்தக்கதாகும்.

பல்கலைக்கழகம் சென்ற மாணவர்களுக்குப் பாராட்டு விழாவும் S.P.சுப்பிரமணியம் (S.P.S.) ஞாபகார்த்த ஊக்குவிப்புப் பரிசீல்களும்.

2016ஆம் ஆண்டு பல்கலைக் கழக அனுமதி பெற்ற ஆறு மாணவர்களுக்குப் பாராட்டு விழா நடாத்தப்பட்டு S.P.சுப்பிரமணியம் ஞாபகார்த்த ஊக்குவிப்புப் பரிசில்கள் ரொக்கமாக வழங்கப்பட்டன. இதற்கான முழுமையான அனுசரணையினை அமரர் சுப்பிரமணியம் அவர்களது புதல்வனும் சங்க உறுப்பினருமாகிய திரு.அரிகரன் மூன்றாவது ஆண்டாக வழங்கியிருந்தமை குறிப்பிடத்தக்கதாகும். இதன்பொருட்டு அவரால் வழங்கப்பட்ட மொத்தத்தொகை 53070.00 ரூபாவாகும். இதில் 42000.00 ரூபா ஆறு மாணவர்களுக்குமான ரொக்கப் பரிசிலாக சமமாக பகிர்ந்து வழங்கப்பட்டிருந்தது.

இணைப்பாட விதான செயற்பாடுகளில் மாகாண மற்றும் தேசிய மட்ட சாதனையாளர்களுக்கான ஊக்குவிப்பு உதவி

பின்வரும் இணைப்பாட விதான செயற்பாடுகளில் சாதனைகளை ஏற்படுத்தி பாடசாலைக்குப் பெருமை சேர்த்த சாதனை மாணவர்களுக்கு பாராட்டு விழாவினை நடாத்தி ரொக்கமாக ஊக்குவிப்புப் பரிசில்களும் வழங்கப்பட்டமைக்கு உதவப்பட்டிருந்தது.

1. மத்திய சுற்றாடல் அதிகார சபையின் ஏற்பாட்டில் சுற்றாடல் முன்னோடி தேசிய பாசறையில் பங்குபற்றி தங்கப் பதக்கம் பெற்ற மாணவி செல்வி அமிர்தா ஆனந்தராசாவிற்கு 10000.00ரூபா வழங்க உதவப்பட்டது..
2. மகாண மட்டத்திலான கணிதபாட ஒலிம்பியாட் போட்டியில் வெற்றிபெற்றது மட்டுமல்லாது தேசிய மட்டத்திலான போட்டிக்கும் தெரிவுசெய்யப்பட்டு பங்குபற்றிய செல்வன் ஏகாம்பரம் கோபிநாத் அவர்களுக்கு 5000.00ரூபா வழங்க உதவப்பட்டது.
3. மகாண மட்டத்திலான கோலம்போடுதல் போட்டியில் முதலாவது வெற்றியாளரான செல்வி அபினோசா கருணாகரன் அவர்களுக்கு 5000.00ரூபா வழங்க உதவப்பட்டது..
4. வலய மட்டத்தில் வெற்றிபெற்று மகாணமட்டப் போட்டியில் பங்குபற்றுவதற்கு தெரிவான கபடிப்போட்டி அணி வவுனியா சென்று வருவதற்கான செலவாக 28201.00ரூபா உதவப்பட்டது.

மாகாண மட்டத்தில் சிறந்த ஆசிரியராகத் தெரிவுசெய்யப்பட்ட கல்லூரியின் ஆசிரியர் திரு. சண்முகம் அரவிந்தன் அவர்களைப் பாராட்டி மதிப்பளிக்கப்பட்டமைக்கான உதவ்

மாகாண அரசு கல்விப் பகுதியால் சிறந்த ஆசிரியராகத் தெரிவுசெய்யப்பட்டு 'குருபிரதீபாபிரபா' விருதினைப் பெற்றுக்கொண்டு பாடசாலைக்குப் புகழ்சேர்த்த இரசாயனவியல் ஆசிரியர் திரு.சண்முகம் அரவிந்தன் அவர்களுக்கு சங்கத்தின் சார்பில் பாராட்டி விருது வழங்குவதற்கு 3000.00 ரூபா உதவப்பட்டது.

வாழ்வாதார வசதி குறைந்த குடும்பத்தைச் சேர்ந்த மாணவியின் கற்றல் செயற்பாட்டிற்கான உதவ்

க.பொ.த (உயர்தரம்) வகுப்பின் வர்த்தகப் பிரிவில் கல்வி பயின்று வருபவரும் தந்தையை இழந்த நிலையில் வாழ்வாதார வசதி குறைந்த குடும்பத்தைச் சேர்ந்த மாணவி ஒருவரின் கற்றல் செயற்பாட்டிற்காக எமது சங்க உறுப்பினர் திரு.மாணிக்கம் கனகசபாபதி அவர்களின் நிதிப் பங்களிப்புடன் பல்கலைக்கழகத் தெரிவுக்கான இறுதிப் பரீட்சை வரைக்குமான இரண்டு ஆண்டுகளுக்கு மாதாந்த தவணை அடிப்படையில் உதவி வழங்கும் திட்டம் ஆரம்பித்து வைக்கப்பட்டது.

பாடசாலையின் பாரிய அபிவிருத்தித் திட்டத்தைச் செயற்படுத்துவதற்கு தேவைப்படும் காணிக் கொள்வனவிற்கான 2ஆம் கட்ட உதவ்

'அண்மித்த பாடசாலை சிறந்த பாடசாலை' என்கின்ற பாரிய அபிவிருத்தித் திட்டத்திற்கு தேவைப்படும் காணியின் ஒருபகுதியான ஏழு பரப்புக் காணி எமது சங்கத்தினால் உதவப்பட்ட பதினெட்டு இலட்சத்து பத்தொன்பதாயிரம் ரூபாவிற்கு (181,9000) கொள்முதல்செய்யப்பட்டுள்ளது. வலந்தலைச் சந்திக்கு அண்மையாக கல்லூரியின் முன்னாள் ஆசிரியர் செல்லையா மாஸ்டரின் வதிவிடத்தைக் கொண்டிருந்த காணியே இவ்விதம் கொள்முதல் செய்யப்பட்டதாகும்.

வீத் ஓட்ட சாதனையாளர்களுக்கு அமரர் நாகராஜா பாலசுப்பிரமணியம் நினைவு சுற்றுக் கேடயமும் ரொக்கப் பரிசீலும்
கல்லூரியின் வருடாந்த விளையாட்டுப் போட்டியின் முன்னோடி நிகழ்வாக நடைபெற்று வருகின்ற வீதியோட்டத்தின் ஆண்கள், பெண்கள் ஆகிய இரு பிரிவுகளின் வெற்றியாளர்கள் இருவருக்கும் எமது சங்கத்தின் முன்னாள் நிர்வாகசபை உறுப்பினரும் கல்லூரியின் சிறந்த விளையாட்டு வீரருமாகிய அமரர் நாகராஜா பாலசுப்பிரமணியம் நினைவாக சுற்றுக்கேடயமும் ரொக்கப் பரிசீலும் வழங்கும் திட்டத்திற்கு உதவப்பட்டது. அமரர் பாலசுப்பிரமணியம் அவர்களின் நண்பர்களின் முழுமையான நிதிப்பங்களிப்புடன் எமது சங்கத்தினூடாக இவ்வுதவித் திட்டம் செயற்படுத்தப்பட்டுள்ளது. தாய்ச் சங்கத்தின் கணக்கில் ஒரு இலட்சம் ரூபா (100,000) நிலையான கணக்கில் வைப்பிலிடப்பட்டு பெறப்படும் வட்டியிலிருந்து ஆண்டு தோறும் ரொக்கப் பரிசில் வழங்கும் ஏற்பாடும், சுற்றுக் கேடயத்தை மாற்றீடு செய்யும் ஏற்பாடும் செய்யப்பட்டுள்ளது. அதேவேளை அமரர் பாலசுப்பிரமணியம் அவர்களின் பெயர் பொறிக்கப்பட்ட விளையாட்டு வீரர்கள் அணியும் சீருடைகள் (JURSEY) தயாரிப்பதற்கு 26250 ரூபாவும் உதவப்பட்டிருந்தன.

சங்கத்தின் சார்பில் அனுதாபம் தெரிவிக்கப்பட்டு அறுதி மரியாதை செய்யப்பட்டிருந்த அமரத்துவம் அடைந்தோர் விபரம்

பாடசாலையுடனும் எமது சங்கத்துடனும் தொடர்புடையவர்கள் அமரத்துவம் அடைந்த போது எமது சங்கத்தின் சார்பில் அவர்களது மறைவிற்கு அனுதாபத்தினையும் கண்ணீர் அஞ்சலியினையும் இணையத்தளம் ஊடாக தெரிவித்து இறுதி மரியாதையை தெரிவித்ததுடன் அவர்களது மறைவு குறித்த குடும்பத்தின் சார்பிலான அறிவித்தலையும் பிரசுரித்திருந்தோம். இவ்விதம் மதிப்பளிக்கப்பட்டோர் விபரம் வருமாறு:

ஈழத்துச் சிதம்பர சிவாச்சாரியாராகப் பணியாற்றிய அமரர் சிவசிரீ மங்களேஸ்வரக் குருக்கள் அவர்களின் பேரனும் எமது சங்கத்தின் உறுப்பினருமாகிய திரு.தாமோதரஜயர் சிறீதரன் அவர்களின் துணைவியார் நாகேஸ்வரி அம்மாள்

எமது சங்கத்தின் உருவாக்கத்திற்கு உழைத்தவரும் ஆரம்பகாலப் பொருளாளருமாகிய திரு.ஆறுமுகம் சோதிநாதன் அவர்களின் சகோதரனும் சங்க நிறுவனர்களுள் ஒருவரும் karaihinducanada.com இணையத்தள சேவையின் நிர்வாகியுமாகிய திருமதி கிருஷ்ணவேணி சோதிநாதனின் மைத்துனருமாகிய ஆறுமுகம் தில்லைநாதன்

சங்கத்தின் முன்னாள் நிர்வாக சபை உறுப்பினர் திருமதி சுந்தரேஸ்வரி சச்சிதானந்தன் அவர்களின் தாயாரும் உறுப்பினர் திரு.சச்சிதானந்தனின் மாமியாருமாகிய திருமதி புவனசுந்தராம்பாள் துரைராஜசிங்கம்.

கல்லூரியின் முன்னாள் ஆசிரியர் சபாபதி சபாநடேசன்

சங்கத்தின் முன்னாள் நிர்வாகசபை உறுப்பினர் திரு. மகானந்தன் சிவானந்தன் அவர்களின் தாயாரும் உறுப்பினர் திருமதி அமுதராணி சிவானந்தனின் மாமியாருமாகிய திருமதி சிவநேஸ்வரி மகானந்தன்

சங்கத்தின் உறுப்பினரும் கல்லூரியின் மூத்த பழைய மாணவனுமாகிய ஐயம்பிள்ளை பூபாலசிங்கம்

கல்லூரியின் சிறந்த விளையாட்டு வீரரும் சங்கத்தின் முன்னாள் நிர்வாகசபை உறுப்பினருமாகிய நாகராஜா பாலசுப்பிரமணியம்

சங்கத்தின் பொருளாளர் திரு.மாணிக்கம் கனகசபாபதி அவர்களின் மைத்துனரும் தாய்ச் சங்கத்தின் முன்னாள் செயலாளரும் தற்போதய பொருளாளருமாகிய திரு.நிமலதாசன் கணபதிப்பிள்ளை அவர்களின் மாமனாருமாகிய சபாரத்தினம் ஆறுமுகப்பிள்ளை

கல்லூரியின் பழைய மாணவியும் முன்னாள் ஆசிரியையுமாகிய திருமதி ரஞ்சனாதேவி பேரின்பநாதன்.

கல்லூரியின் அதிபர் திருமதி சிவந்தினி வாகீசன் அவர்களின் மாமியாரும் முன்னாள் அதிபர் அமரர் சி. பொன்னம்பலம் அவர்களின் சகோதரியும் கல்லூரியின் பழைய மாணவியுமாகிய செல்வி பார்வதி சிதம்பரப்பிள்ளை

கல்லூரி உருவாக்கத்தின் மூலகர்த்தா மகான் அருணாசல உபாத்தியாயர் அவர்களின் பேத்தியாரான திருமதி வேதநாயகி கதிர்காமநாதன்

சாதனைகள் ஏற்படுத்தியும் சேவைகள் புரிந்தும் பாடசாலைக்கு புகழ் சேர்த்தவகையில் சங்கம் பாராட்டியும் வாழ்த்தியும் karaihinducanada.com இணையத்தளத்தல் பதிவிடப்பட்டு வந்தது:

கல்லூரியின் அதிபராக பதவியேற்றுக்கொண்ட திருமதி சிவந்தினி வாகீசன் அவர்களை வரவேற்றுக்கொண்டு வாழ்த்திப் பதிவிடப்பட்டது.

கல்லூரியின் முன்னாள் ஆசிரியை அமரர் திருமதி கமலாவதி நடராசா அவர்களின் 10வது ஆண்டு நினைவையொட்டி அன்னாரின் சேவை நன்றியுடன் நினைவுகூரப்பட்டது.

காரை.மண் தந்த மரபுக் கவிஞர் நந்திவர்மன் தம்பிப்பிள்ளை அவர்களின் 'எழில் பூக்கள்' என்கின்ற மரபுக் கவிதைகள் நூல் வெளியீட்டு விழாவினையும் கவிஞரையும் வாழ்த்தி பதிவிடப்பட்டிருந்தது.

கல்லூரியின் முன்னாள் அதிபரும் பழைய மாணவர் சங்க கனடாக் கிளை கருக்கொள்ள அடிகோலியவருமான திரு.பொன்.சிவானந்தராஜா அவர்கள் மணி விழாக் கண்டதை வாழ்த்தி பதிவிடப்பட்டிருந்தது.

நேச அமைப்பான கனடா-காரை கலாசார மன்றத்தின் தலைவராக திரு.சபாரத்தினம் பாலச்சந்திரன் பதவியேற்றுக்கொண்டபோது பாராட்டி வாழ்த்தியிருந்தோம்.

கல்லூரியின் இரசாயனவியல் ஆசிரியர் மாகாணத்தின் சிறந்த ஆசிரியராகத் தெரிவுசெய்யப்பட்டு 'குருபிரதீபாபிரபா' விருதினைப் பெற்றுக்கொண்டமையை பாராட்டி வாழ்த்தியிருந்தோம்.

கல்லூரியின் முன்னாள் ஆசிரியரான திரு.வேலுப்பிள்ளை முருகமூர்த்தி அவர்கள் மணிவிழாக் கண்டு அயற்பாடசாலையான யாழ்ப்பாணம் கல்லூரியின் அதிபராகவிருந்து ஓய்வுபெற்றபோது பாராட்டி வாழ்த்தியிருந்தோம்.

சங்கத்தின் இணையத்தள சேவை

சங்கத்தின் ஆரம்பகர்த்தாக்களுள் ஒருவரும் ஆரம்பகாலத் தலைவருமாகிய அமரர் சின்னத்தம்பி தம்பிராசா அவர்களினால் 17-03-2013ல் சம்பிரதாயபூர்வமாக ஆரம்பித்து வைக்கப்பட்டிருந்த சங்கத்தின் உத்தியோகபூர்வ இணையத்தளமாகிய karaihinducanada.com இணையத்தளசேவை கல்லூரியின் புகழ் பரப்புவதிலும் சங்கத்துடன் பழைய மாணவர்களுக்கான ஈடுபாட்டினை அதிகரிக்கவைத்து பாடசாலையின் வளர்ச்சியை நகர்த்திச் செல்வதிலும் சிறப்பாகச் செயற்பட்டுவருகின்றது. இதனை சிறந்தமுறையில் நிர்வகித்து வருகின்ற திருமதி கிருஷ்ணவேணி சோதிநாதன் அவர்களுக்கு நன்றி கூறக் கடமைப்பட்டுள்ளேன்.

நேச அமைப்புக்களுடனான நல்லுறவு பேணப்பட்டு வருகின்றமை

பாடசாலையின் அபிவிருத்தி தொடர்பில் புலம்பெயர்ந்த நாடுகளிலுள்ள காரை அமைப்புக்களுக்கும் எமது சங்கத்துக்கும் இடையிலான நல்லுறவு பேணப்பட்டு ஒருங்கிணைப்பு இருக்கவேண்டும் என்கின்ற நிலைப்பாட்டினை எமது சங்கம் உறுதியாகப் பின்பற்றி வருகிறது. அந்தவகையில் எமது நேச அமைப்புக்களான பிரித்தானியா-காரை நலன்புரிச் சங்கம், சுவிஸ்-காரை அபிவிருத்திச் சபை ஆகியவற்றுக்கிடையேயான உறவு நல்லமுறையில் பேணப்பட்டு வருவது குறித்து மகிழ்ச்சியடைகின்றோம். எமது சங்கம் உருவாக்கம் பெற்ற காலம் முதலாக அமைந்திருந்த கனடா-காரை கலாசார மன்றத்தின் நிர்வாகங்கள் அனைத்தும் எமது சங்கத்துடன் நல்லுறவினைப் பேணிவந்திருந்தபொழுதிலும் மன்றத்தின் தற்போதய நிர்வாகம் மட்டும் நல்லுறவினைப் பேணுவதற்கு தயக்கம் காட்டிவருவதானது வருத்தமளிப்பதாகவுள்ளது. இவர்கள் தமது நிலைப்பாட்டினை மறுபரிசீலனை செய்யவேண்டும் என்பது காரை மண்ணின் நலனில் அக்கறையுள்ள அனைவரதும் எதிர்பார்ப்பாகவுள்ளது.

எமது சங்கத்தின் நெஞ்சார்ந்த நன்றிக்குரியோர்

நாம் உதவி கேட்டு அணுகியபோது மனங்கோணாது நன்கொடைகள் வழங்கி ஊக்குவித்த பழைய மாணவர்கள், நலன் விரும்பிகள், அனுசரணையாளர்கள் ஆகியோருக்கும் வியக்கத்தக்கவகையில் பாடசாலையின் வளர்ச்சிப் பணிகளை முன்னெடுத்து முன்னுதாரணமான சங்கம் என்கின்ற போற்றுதலிற்கு காரணமாகவிருந்து உழைத்த திரு.தம்பையா அம்பிகைபாகன் அவர்களுக்கும் அவரது தலைமையில் செயற்பட்டு உழைத்த சங்கத்தின் அனைத்து நிர்வாகிகள், இணையத்தள நிர்வாகி திருமதி கிருஷ்ணவேணி சோதிநாதன், சங்கத்தின் சீரிய செயற்பாட்டிற்கு ஆலோசனைகள் வழங்கி நெறிப்படுத்திய போசகர் சிவநெறிச்செல்வர் தில்லையம்பலம் விசுவலிங்கம், எமக்கு பெரும் ஊக்குவிப்பாகவும் உந்து சக்தியாகவும் பின்புலத்திலிருந்து செயலாற்றி வருகின்ற கணக்காய்வாளர் திரு.முருகேசம்பிள்ளை வேலாயுதபிள்ளை, எம்முடன் ஒருங்கிணைந்து செயற்பட்ட மொன்றியல் பிரதேச இணைப்பாளர் திருமதி செல்வதி ஸ்ரீகணேசர், ஒட்டாவா இணைப்பாளர் திருமதி சந்திரா முத்துராசா, ஐக்கிய அமெரிக்க இராச்சியம் இணைப்பாளர் திரு.கந்தையா தர்மராசா ஆகியோருக்கும் எமது உதவிகள் சார்ந்து மனநிறைவான ஒத்துழைப்பை வழங்கிய கல்லூரியின் அதிபரும் தாய்ச் சங்கத்தின் தலைவருமாகிய திருமதி சிவந்தினி வாஃசன், தாய்ச் சங்கத்தின் முன்னைநாள் செயலாளர் திரு.நடராசா பாரதி, முன்னைநாள் பொருளாளர் திரு.நிமலதாசன் கணபதிப்பிள்ளை மற்றும் நிர்வாகத்தினர், பரிசில் தினத்தை சிறப்பாக அமைப்பதற்கு பாடசாலை நிர்வாகத்திற்கு எமது சங்கத்துடன் ஒருங்கிணைந்து ஒத்துழைத்த மருத்துவக்கலாநிதி வி.விஜயரத்தினம் நம்பிக்கை நிதியத்தின் நிறுவுனர் மருத்துவக்கலாநிதி வி.விஜயரத்தினம், பல்கலைக்கழகம் சென்ற மாணவர்களுக்கான பாராட்டு விழாவிற்கும் ஊக்குவிப்புப் பரிசில்களுக்கும் அனுசரணை வழங்கிய S.P.சுப்பிரமணியம் உதவித் திட்டத்தின் அனுசரணையாளர் திரு.சுப்பிரமணியம் அரிகரன், நினைவுப் பரிசில்களை வழங்கி வருகின்றவர்களான திருமதி மனோன்மணி தம்பிராசா, திரு.திருமதி சச்சிதானந்தன் சுந்தரேஸ்வரி தம்பதியினர், திரு.மாணிக்கம் கனகசபாபதி, திரு.கனக சிவகுமாரன் அகியோருக்கும் அமரர் நாகராஜா பாலசுப்பிரமணியம் நினைவுத் திட்டத்திற்கு உதவிய அன்னாரது நண்பர்களிற்கும் சங்க அறிவித்தல்கள், அறிக்கைகள் ஆகியவற்றின் கணினி அச்சுப்பதிவு, வடிவமைப்பு வேலைகள் அனைத்தையும் செய்து உதவிவருகின்ற திரு.மாணிக்கம் கனகசபாபதி அவர்களுக்கும் எமது செய்திகளையும் அறிவித்தல்களையும் பிரசுரித்து ஆதரவளித்து வருகின்ற karainagar.co இணையத்தள சேவையின் திரு.பொன்னம்பலம் குழந்தைவேலு அவர்களுக்கும் பழைய மாணவர் சங்கத்தின் கனடாக் கிளை சிரம் தாழ்த்தி நெஞ்சார்ந்த நன்றியைக் கூறிக்கொள்வதில் மனநிறைவடைகின்றது.

தொன்மையும் மேன்மையும் மிக்க கல்விப் பாரம்பரியத்தைக்கொண்டு 130 ஆண்டு கால புகழ்பூத்த வரலாற்றினைக் கொண்ட காரை மண்ணின் முதன்மைப் பாடசாலையாக விளங்கும் காரை. இந்து அன்னையின் வளர்ச்சியை தொடர்ந்து முன்னெடுத்துச்செல்லவிருக்கின்ற பணியினை பொறுப்பேற்றுக்கொள்ளவிருக்கின்ற இன்று அமையவிருக்கின்ற புதிய நிர்வாக சபையை முன்னதாகவே மனதார வாழ்த்திக்கொள்வதுடன் உங்கள் அனைவருக்கும் நன்றியையும் வணக்கத்தினையும் மீண்டும் ஒருமுறை கூறிக்கொண்டு இவ் ஆண்டறிக்கையினை இத்துடன் நிறைவு செய்கின்றேன்.

கனக சிவகுமாரன்

செயலாளர்